

محترمہ عامرہ احسان  
معروف کالم نگار

## سقوطِ حلب پر عالم اسلام کا سکوتِ مرگ

سوشل میڈیا نے دنیا بھر کے مناظر دو انگلیوں کی دسترس میں دے دیے ہیں۔ بدترین لمبے، عیش و طرب، عالمی سیاست کے سارے رنگ، بھانت بھانت کی بولیاں، اعصاب شکن مناظر نور الدین زنگی اور سلطان صلاح الدین ایوبی کے حلب کے ہیں۔ عرب اور پوری مسلم دنیا کی ناکامی کے اندوہناک مناظر..... خونچکاں مناظر..... بمباریوں اور فوجی لشکر کشی کے بعد جان بچا کر نکلنے والے مسلمان شہری، کمبلوں اور سامان سے بھی محروم کیے گئے ہیں۔ برفباری، بارش، شدید سردی میں بے یار و مددگار عورتیں بچے، بوڑھے، مریض۔ دنیا اندھی گونگی بہری بنی بیٹھی ہے۔ حلب کی تباہی پر مہر اختتام ثبت ہوگئی تو ضمیر کے منہ میں نکادینے کو، پر سادینے کو نمائشی طور پر ایفل ٹاور کی بتیاں بجھادی گئیں۔ جب تسلی ہوگئی کہ حلب کے شہریوں کی زندگیوں کے چراغ گل ہو گئے! پیرس، لندن، ایمسٹرڈیم، کوپن ہیگن، اوسلو میں مظاہرے ہوئے۔ ویسے ہی درشتی جمہوری مظاہرے جن کے بعد عراق پر حملہ کر کے اسے تہس نہس کیا گیا تھا! حلب کی بربادی پر مظاہرے ہو گئے، اب شہریوں کا پرسان حال کوئی نہیں۔ نہ کوئی اقوام متحدہ، نہ عالمی چودھری، نہ جنیوا سے جنگی جرائم کے خلاف بھاشن دیتے لمبے چوڑے عالمی قانونی ڈھکوسلے۔

حلب ہے، اس میں ایرانی جرنیل کی قیادت میں جاری فوجی آپریشن ہے۔ شامی فوج تو نہ ہونے کے برابر ہے، ایرانی، عراقی، لبنانی، افغانی اور پاکستانی جنگجو ہیں جو بشار الاسد کی بقا کی جنگ لڑ رہے ہیں۔ (راہن یلین۔ الجزیئرہ) آرتھوڈوکس (قدامت پسند) عیسائی پیوٹن ایران کے ہمراہ حلب کی فتح کا جشن منا رہا ہے۔ (یاد رہے کہ آنجہانی روسی سفیر کی آخری مذہبی رسومات کی ادائیگی بھی قدامت پسند عیسائی پادری نے کی ہیں) مسلمان ممالک کیا کر رہے ہیں؟ آئیے دیکھیں! حلب کے دھوئیں (آتش زنی، بمباری اور آہوں کراہوں کے دھوئیں) بہتے خون، بارود کی بو، معصوم بچوں کی لاشوں کے مناظر ہٹا کر دہی آئیے۔ یہاں کرسس کی ریکارڈ توڑ تیاریاں جاری ہیں۔ کرسس؟ مسلمان ملک میں؟ عیاذاً باللہ! اللہ کے ہاں بیٹا پیدا ہونے کے بھیانک شرکیہ تصور پر صاد کرنا؟ سیدنا عمر رضی اللہ عنہ نے شام کے عیسائیوں کے

ساتھ صلح نامہ دستخط کیا تو اس کی یہ شق تھی: ”وہ اپنے شعائرِ دینی اپنے عبادت خانوں میں بند رہ کر انجام دیں گے۔ باہر لا کر (جلوس کی صورت) مسلم معاشرے کے لیے باعثِ اذیت نہیں بنیں گے۔“ پورے پاکستان میں مذہبی یک جہتی کے نام پر کرسس ٹرین چلاتی حکومت، کاش! سورۃ مریم پڑھ لیتی: ”قریب ہے آسمان پھٹ جائے۔ زمین شق ہو جائے اور پہاڑ ریزہ ریزہ ہو جائیں اس قول کی وجہ سے کہ وہ رحمن کی اولاد ثابت کرنے بیٹھیں۔“ (مریم: ۸۸-۹۳)

پوری دنیا مل کر مسلمانوں کا قتل عام کرے اور ہم 1.6 فیصد اقلیت کی خاطر بھیا تک شرک مسلم قوم پر مسلط کریں؟ علماء کہاں ہیں؟ ادھر ابو ظہبی میں اونٹوں کا مقابلہ حسن بھی ہو رہا ہے۔ (آپ صرف اسی پر شکر کر لیجیے کہ خواتین کا مقابلہ حسن نہیں ہے۔ وہ ہوتا تو کیا کر لیتے!) اعزاز پانے والے اونٹ کے مالک کو کروڑوں درہم کی انعامی رقم اور قیمتی گاڑیاں دی جائیں گی! رنگ میں بھنگ ڈالنے کو فلسطینی انقلابی یاسین صالح نے کہا ہے: عرب ممالک فلسطین پر ناکامی کا منہ دیکھنے کے 68 سال بعد اب شام کو روس سے نہ بچا پانے کے ذمہ دار ہیں۔ دہی ہی میں پاکستان کے امراء و رؤسا کا میکہ بھی ہے، ذرا ملاحظہ ہو۔ تقریب ہائے شادی خانہ آبادی نو نہالان سیاستدانان پاکستان! کھٹکول بدست، ملک اجاڑ کولیشن سپورٹ فنڈ کا بھکاری مسکین وطن عزیز! وہاں دو شادیاں، حلب کے عقب دہی میں جاری و ساری ہیں۔ جن میں دہی، لندن، یورپ، امریکا، کینیڈا اور دیگر ممالک سے اہم شخصیات مدعو ہیں۔ دونوں حضرات ایم کیو ایم سے وابستہ رہے ہیں۔ گورنری کے طویل ترین مزے لوٹ کر دہی جانے والے عشرت العباد اور سلیم شہزاد، بھاری بھرم ہونٹوں میں بھاری بھرم شادیاں جو حلب بھلا دینے کو کافی ہوں۔

آگے چلئے۔ وہ جو سیکرٹری خزانہ بلوچستان اور فرنٹ مین کا کروڑوں روپے اور ہیرے جواہرات کی برآمدگی کا اسکینڈل تھا۔ مبارک ہو کہ اس میں سے 2 ارب نیب کو دے کر وہ چھوٹ جائیں گے! بھاگتے چور کی لنگوٹی تو ملی نا! پاکستان کو یہ سارے لنگوٹی پوش بنا کر دہی جا بیٹھیں گے! ایک ہی دن کی خبروں میں ایک ہی صفحے پر اگلی کرپشن کے اعداد اتنے زیادہ تھے کہ راقمہ کے کمزور حساب میں سامنے والے ہی نہ تھے۔ سادہ معصوم خبر یہ ہے کہ وزارت خارجہ حکام نے کشمیر کا فنڈ عیاشیوں میں اڑا دیا۔ حنا ربانی کھر اور نواب زادہ عماد خان غیر قانونی ٹریولنگ الاؤنس لیتے رہے۔ گاڑی کے ٹائروں پر 20 لاکھ خرچ آیا۔ (غلط اعتراض ہے۔ وزیر خارجہ کی گاڑی تھی گدھا گاڑی تو نہ تھی!) ادھر پی آئی اے کے 5 بوننگ طیاروں کی خریداری غیر شفاف نکلی! (یہ بھی کوئی خبریت اپنے اندر نہیں رکھتی۔ شفاف ہوتی تو خبر بنتی) پرویز مشرف بھی حد کرتے ہیں۔ بھری بزم میں راز کی بات کہہ دی! اس میں ان کا کوئی ثانی نہیں۔ کتاب لکھ کر سارے اعتراف

کیے تھے۔ عرب و دیگر شہریوں کا 5 ہزار ڈالر فی کس لے کر امریکا کے ہاتھ بیچنا۔ گوانتا نامو بے کے پتھروں کی آبادی فراہم کرنا نیز بہت کچھ اور بھی..... ناگفتنی..... اب وہ مقدمہ قتل میں مطلوب، آئین سے غداری کے مقدمے میں مطلوب ہیں اور اس کے باوصف خود ہی راز کھولا۔ فرماتے ہیں راجیل شریف نے بالائے بالاتر انہیں باہر بھجوا دیا۔ ان کے بیان میں حکومتی، عدالتی پردہ نشینوں کا تذکرہ آگیا اور ہاہا کارچ گئی۔ قوم تو یوں بھی لیکر پیٹنے کی عادی ہے۔ بیٹھ کر انتظار کرتی ہے۔ سانپ کے گزرتے ہی سارے دانشور ایک بیچ پر بیٹھ کر لیکر پیٹنے لگتے ہیں۔ سو پیٹ رہے ہیں۔ اب راجیل شریف کے تشریف لے جاتے ہی ٹوکوں پر سے تصویریں بدلی جائیں گی۔ کل تک جس کے بغیر آکسیجن سلب ہو رہی تھی، اب اس کے جاتے ہی سبھی کچھ سبھی کو سو جھنے لگا۔ آئین اور عدالتوں کی حرمت پر بھی آج آنے لگی۔ راجیل شریف کے خود نمائی، خود پرستی کے دلدادہ ہونے کا بھی یکا یک پتا چل گیا! جب ہسپتال میں کمرزدہ لیٹے کراہتے پرویز مشرف جہاز کی سیڑھیاں پھلانگ رہے تھے، دیئے پہنچتے ہی فوری افادہ ہو گیا تھا۔ امریکا پہنچنے تک قابلِ رقص ہو گئے تھے، اس وقت ملک کے ہی خواہ، تجزیہ نگار، محققین منتقار زیر پر کیوں تھے؟ راز کی یہ بات تو خانہ نشین راقمہ تک کو معلوم تھی۔ آپ کو تو بجلیاں خبر دیتی تھیں، معترض نہ ہوئے! بس ایک حدیث ملک کے پورے مناظر کے پیچھے چلتی نظر آ رہی ہے۔

حضرت ابو ذر غفاریؓ فرماتے ہیں: میں نبی ﷺ کے ساتھ جا رہا تھا۔ آپؐ نے فرمایا: ”میں اپنی امت کے اوپر دجال کے علاوہ ایک اور چیز سے ڈرتا ہوں۔“ حضرت ابو ذر غفاریؓ نے اس بارے سوال کیا کہ وہ کیا چیز ہے؟ تو آپؐ نے فرمایا: ”گمراہ کرنے والے قائدین“ (مسند احمد) پرویز مشرف کے حوالے سے عدل کی کیا توقع۔ عالم تو یہ ہے کہ مظہر فاروق کو 24 سال بعد انصاف دیا تو کہا فوری رہا کر دیں، بے گناہ ہے! (جوانی گلا دی!) اسی طرح ایک اور قیدی بھی تقریباً اتنی ہی طویل قید کاٹ کر انتقال کر گیا تو پس مرگ عدالت نے بھی پروانہ رہائی بے گناہی کا اعلان کر کے جاری کر دیا۔ (اب شاید نکیرین اور کراما کاتبین کے استفادے کے لیے جاری کیا!)

المیہ ہائے پاکستان کی فہرست طویل ہے۔ تاہم ہمارے المیے، روشن خیال نو واردانِ نظریاتی مملکتِ خداداد پاکستان کے طریقے ہیں، مثلاً بادشاہی مسجد کا منظر، پہلے دھچکا لگا کہ کوئی فیشن شو ہو رہا ہے، ڈراما فلمایا جا رہا ہے؟ بعد ازاں پتا چلا کہ یہ نکاح کی تقریب ہے۔ ماڈل گرل، ایکٹریس عروہ اور بینڈ باجے والے فرحان کی ایفل ٹاور کے سائے میں منگنی ہوئی تھی۔ بادشاہی مسجد کو گرجا سمجھ کر نکاح کی تقریب وہاں کر لی۔ علماء سے درخواست ہے کہ اس امر پر نظر ثانی فرمائیں کہ مساجد کا تقدس اور حرمت نامناسب

لباسوں سے پامال کرنے، سیلفیوں، تصویر کشیوں کے بیہودہ مناظر تخلیق کرنے کی یوں کھلی چھٹی نہ دی جائے۔ اس شادی کی سینکڑوں حیا باختہ تصاویر اور ویڈیوز سوشل میڈیا پر موجود ہیں جن کی مہذب آنکھ متحمل بھی نہیں ہو سکتی۔ ہر جگہ جانے کے آداب و لوازم ہوتے ہیں۔ یہی حشر فیصل مسجد کا بنا رکھا ہے۔ خواتین کو فقہی احکام مسجد میں قدم رکھنے کے معلوم نہیں۔ اسے یقینی بنانا حکومت، وزارت مذہبی امور اور علما کا کام ہے۔ اس جہالت کا سدباب کرنا ہوگا۔ اگر دہی و دیگر مسلم ممالک میں مساجد میں اوڑھنیاں رکھی ہوتی ہیں اور خواتین ان کا التزام کرتی ہیں تو یہاں کیوں نہیں؟

عجب ہے سرکشی کا ایک عالم ہر طرف اب تو  
کہاں سے ڈھونڈ کر لاؤں میں وہ نقشِ کہن اپنا

(بشکریہ روزنامہ اسلام)

## خوبخبری

حضرت مولانا مفتی محمد تقی عثمانی صاحب مدظلہم العالی

کے مایہ ناز خطبات کا مجموعہ

اصلاحی خطبات مکمل 23 جلدیں عام قیمت: 8050

خطبات عثمانی مکمل 6 جلدیں	عام قیمت: 2100
فقہی مقالات مکمل 6 جلدیں	عام قیمت: 2100
اصلاحی مجالس مکمل 7 جلدیں	عام قیمت: 2100
الولایۃ شرح الوقایۃ مکمل 4 جلدیں	عام قیمت: 1550
خاندانی اختلافات اور ان کا حل	عام قیمت: 150
شرح قراءۃ الراشدۃ	عام قیمت: 100

## میمن اسلامک پبلشرز

محمد شہود الحق کلیانوی (مارکیٹنگ نیچر)

عبداللہ میمن (پرہیز)

0313-9205491

0331-2420100